

**‘মেট্রী’ আঁচনিৰ অধীনত মাজুলীৰ জেংৰাইমুখ আৰক্ষী থানা আৰু দক্ষিণ মাজুলী
আৰক্ষী থানাৰ নৱনিৰ্মিত ভৱনৰ শুভ উদ্বোধন কৰিলে মুখ্যমন্ত্রীয়ে**

**বিৰোধীৰ অপপ্ৰচাৰত শিৰনত নকৰি, সকলোকে লগত লৈ সমন্বয়ৰ
যাত্রা শক্তিশালী ৰূপত আগবঢ়াই নিয়াৰ বাবে চৰকাৰে দায়বদ্ধতাৰে
কাম কৰি যাব : মুখ্যমন্ত্রী**

**বিভাৰাইন পেট্ৰ'লিঙ্গৰ বাবে কমলাবাৰী ফেৰী ঘাটত অসম আৰক্ষীৰ স্পীড ব'ট
সেৱাৰ শুভাৰম্ভ কৰিলে মুখ্যমন্ত্রীয়ে**

**দিছপুৰ, ৯ ছেপ্টেম্বৰ : মুখ্যমন্ত্রী সৰ্বানন্দ সোণোৱালে আজি উত্তৰ-পূব মাজুলীৰ জেংৰাইমুখত উপস্থিত
হৈ ‘মেট্রী’ আঁচনিৰ অধীনত জেংৰাইমুখ আৰক্ষী থানাৰ নৱনিৰ্মিত ভৱনৰ শুভ উদ্বোধন কৰে। একেই
অনুষ্ঠানতে মুখ্যমন্ত্রীয়ে জিলাখনৰ দক্ষিণ মাজুলী আৰক্ষী থানাৰো নৱনিৰ্মিত ভৱনটিৰ শুভ উদ্বোধন কৰি
ৰাইজৰ সেৱাত উৎসৱ কৰে।**

অনুষ্ঠানত ভাষণ প্ৰদান কৰি মুখ্যমন্ত্রীয়ে কয় যে ২০১৬ চনত চৰকাৰ গঠন কৰাৰ দিনটোতে
ৰাজ্যখনৰ সৰু-বৰ প্ৰতিটো জনগোষ্ঠীকে লগত লৈ, সুখে-দুখে একেলগে থাকি বৰ অসম গঢ়ি তোলাৰ
বাবে আমি সংকল্প লৈছিলো। বিগত চাৰে চাৰিটা বছৰে এই সংকল্প বাস্তৱায়িত কৰাৰ বাবে আমি দিনে-
নিশাই কাম কৰি আহিছোঁ। ৰাজ্যখনৰ চুকে-কোণে বিভিন্ন ঠাইত সিঁচৰতি হৈ থকা সৰু-বৰ সকলো জনগোষ্ঠীৰ
ঐতিহ্য সংৰক্ষণ আৰু সুৰক্ষাৰ বাবে বিধানসভাৰ মজিয়াত অলপতে এখন বিধেয়ক গৃহীত কৰা হৈছে।
ৰাজ্যখনৰ প্ৰতিটো থলুৱা জনগোষ্ঠীৰ ভাষা-সংস্কৃতিৰ সুৰক্ষা, সংৰক্ষণ আৰু সংৰধনৰ বাবে ৰাজ্য চৰকাৰে
গ্ৰহণ কৰা পদক্ষেপসমূহৰ বিষয়ে আলোকপাত কৰি এইক্ষেত্ৰত ভাষা গৌৰৱ আঁচনি, জনগোষ্ঠীয় ভাষাত
শিক্ষা গ্ৰহণৰ সুবিধা আৰু তাৰ বাবে সুকীয়া সঞ্চালকালয় স্থাপন, নতুন ৰাষ্ট্ৰীয় শিক্ষা নীতিত মাত্ৰভাষাত
শিক্ষা গ্ৰহণৰ ব্যৱস্থা বাধ্যতামূলক কৰা আদিৰ প্ৰসংগ তেওঁ বিশেষভাৱে উল্লেখ কৰে। বিৰোধী শক্তিসমূহৰ
ন্যস্ত স্বার্থজড়িত হাজাৰ অপপ্ৰচাৰতো শিৰনত নকৰি সকলোকে লগত লৈ সমন্বয়ৰ যাত্রা শক্তিশালী ৰূপত
আগবঢ়াই নিয়াৰ বাবে চৰকাৰখনে একেই দায়বদ্ধতাৰে কাম কৰি যাব বুলি মুখ্যমন্ত্রীয়ে কয়।

জনসংযোগ, অসম
মুখ্যমন্ত্রীর জনসম্পর্কবন্ধী কোষ, দিছপুর
প্রেছ বার্তা

মুখ্যমন্ত্রীয়ে কয় যে বিজ্ঞান আৰু প্রযুক্তিবিদ্যাৰ দ্রুত বিকাশৰ ফলত আজি অপৰাধৰ পদ্ধতিসমূহ সলনি হৈছে। এই অপৰাধমূলক কাৰ্যকলাপ ৰোধ কৰাৰ বাবে আৰু আন্তঃগাঁথনি শক্তিশালী কৰি তোলাৰ উদ্দেশ্যৰে ‘মেট্ৰী আঁচনি’ ৰাজ্য চৰকাৰে গ্ৰহণ কৰিছে। অসম আৰক্ষীয়ে বিভিন্ন অপৰাধৰ ক্ষেত্ৰত অতি তৎপৰতাৰে কাৰ্যব্যৱস্থা গ্ৰহণ কৰি সফলতা অৱজন কৰিছে বুলি তেওঁ উল্লেখ কৰে। মুখ্যমন্ত্রীয়ে কয় যে সময়ৰ পৰিৱৰ্তনৰ লগে লগে নতুন প্ৰত্যাহান আহিছে। আৰক্ষীয়ে ইয়াৰ যোগ্য প্ৰত্যুত্তৰ দিব লাগিব। মেট্ৰী আঁচনিৰ জৰিয়তে আৰক্ষীক ৰাইজৰ বন্ধু হিচাপে গঢ় দিব বিচৰা হৈছে। জনসাধাৰণৰ জীৱন আৰু সম্পত্তি সুৰক্ষাৰ বাবে আৰক্ষীয়ে উৎসৱৰ্গিত মনোভাবেৰে কাম কৰিব লাগিব। আৰক্ষীৰ উপস্থিতিত জনসাধাৰণে নিৰাপত্তা অনুভৱ কৰিব লাগিব। তেওঁ কয় যে দিনক-দিনে ৰাইজৰ আৰক্ষীৰ ওপৰত আস্থা বৃদ্ধি পাইছে। কভিড-১৯ আৰু বান-খননীয়া দুর্যোগৰ সময়ত আৰক্ষীয়ে জনসেৱাৰ উৎকৃষ্ট নিৰ্দৰ্শন দেখুৱাইছে বুলিও মুখ্যমন্ত্রীয়ে মন্তব্য কৰে।

জেংবাইমুখ আৰক্ষী থানাৰ ভাৰপ্রাপ্ত বিষয়া ইন্দ্ৰেশ্বৰী পেণ্ডৰে আদৰণী ভাষণ প্ৰদান কৰা আজিৰ অনুষ্ঠানত সাংসদ প্ৰদান বৰুৱা, বিধায়ক ডাঃ ৰণেজ পেণ্ডু, অসম আৰক্ষীৰ অতিৰিক্ত সঞ্চালকপ্ৰধান এল আৰ বিষওয়েও ভাষণ প্ৰদান কৰে। অনুষ্ঠানত বিধায়ক বিমল বৰা, অসম আৰক্ষীৰ উপ মহাপৰিদৰ্শক জি ভি শিৱপ্ৰসাদ, সমাজকৰ্মী লোকনাথ কুটুম, উপায়ুক্ত বিক্ৰম কৈৰী, আৰক্ষী অধীক্ষক অপৰ্ণা নটৰাজন প্ৰমুখে জিলা প্ৰশাসন আৰু আৰক্ষীৰ জ্যেষ্ঠ বিষয়বৰীয়াসকল তথা বহুসংখ্যক গণ্য-মান্য ব্যক্তি আৰু জেংবাইমুখ অঞ্চলৰ ৰাইজ উপস্থিত থাকে।

ইয়াৰ আগেয়ে, মুখ্যমন্ত্রী সৰ্বানন্দ সোণোৱালে আজি পুৱাৰ ভাগতে মাজুলীৰ কমলাবাৰী ফেৰীঘাটত উপস্থিত হৈ নদীদীপটোৰ ৰাইজৰ সুৰক্ষা ব্যৱস্থাত সহায়ক হোৱাকৈ অসম আৰক্ষীৰ এখন স্পীড বটৰ শুভাৰন্ত কৰে। ৰিভাৰাইন পেট্ৰোলিউম উদ্দেশ্যে সেৱা আৰন্ত কৰা এই বিশেষ নাওখনৰ জৰিয়তে মাজুলী আৰক্ষীয়ে তাৎক্ষণিকভাৱে নদীপথেৰে এটা চাপৰিৰপৰা আনটো চাপৰিলৈ গৈ আইন-শৃংখলাজনিত বিভিন্ন দিশ চোৱা-চিতা কৰিব পাৰিব। মাজুলীবাসীৰ সুৰক্ষাৰ বিষয়টো অধিক তৎপৰতাৰে তদাৰক কৰাত এই ব্যৱস্থা অসম আৰক্ষীৰ বাবে সহায়ক হ'ব বুলি মুখ্যমন্ত্রীয়ে মন্তব্য কৰে।

পঃকুঃবঃ
১/০৯/২০২০